

Ko e Va'inga ke Filifilí

Na'e 'ilo 'e Sēleti na'e poupu'i ia 'e Sīsū Kalaisi.

Fai 'e Noelle Lambert Barrus
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Falanisē.

Na'e tātā 'e Sēleti 'a e fo'i pulú 'i he loto mala'é. Na'e lele takai 'a e kau va'ingá 'iate ia, pea longoa'a honau suú 'i he falikí.

“Oku ou 'atā!” Ko Kepueli atu ia.

Na'e paasi 'e Sēleti 'a e fo'i pulú kia Kepueli mo ne kei lele pē. Na'e paasi fakafoki ange 'e Kepueli 'a e fo'i pulú. Na'e fakahū 'e Sēleti 'a e fo'i pulú ki he koló.

SWOOSH!

Na'e hū ia!

Hili 'a e va'ingá, na'e pehē ange 'e he'ene faiakó, “Sai ho'o va'ingá, Sēleti. 'Okú ke 'ilo, 'oku fai 'a e va'inga ke filifili ki he timi fakavahelahí 'i ha uike 'e ua mei heni.”

Na'e malimali 'a Sēleti. Ko ha ni'ihí tokosi'i pē 'o e kau va'ingá na'e fakaafe'i ke nau 'ahi'ahi ki he timi ko iá.

Na'e pehē ange 'e he faiakó, “E fai 'a e va'inga ke filifilí 'i he Sāpaté. 'Okú ke pehē te ke lava 'o ha'u ki ai?”

Na'e mole vave 'a e fiefia 'a Sēletí.

“I he Sāpaté?” Ko 'e ke ange ia 'a Sēletí.

“Io. 'Oku 'i ai ha palopalema?”

Na'e fakakaukau 'a Sēleti ki ai. Ko hono faingamālie 'eni ke va'inga ai 'i ha timi lelei 'aupito! Ka ko e Sāpaté ko e taimi ia 'okú ne 'alu ai ki he lotú pea tukutaha 'ene tokangá ki he Fakamo'uí.

Na'e talaange 'e Sēleti, “Ko e Sāpaté ko ha 'aho makehe ia kiate au. Ka te u talanoa ki ai mo 'eku ongomātu'á.”

'I he pō ko iá, na'e tangutu 'a Sēleti 'i hono mohengá mo 'ene ongomātu'á. Na'á ne toutou lī pē 'ene fo'i pulú ki 'olunga lolotonga 'ene fakakaukau. Na'á ne talaange ki he'ene Mamí mo 'ene Tetí, “Oku ou fu'u fiema'u ke u 'ahi'ahi ki he timí. Ka 'oku 'ikai ke u fie fai ia 'i ha 'aho Sāpate. 'Oku ou 'ilo 'oku mahu'inga ange 'a e 'Otuá 'i he pasiketipoló.”

“Ko e hā ha me'a te ma lava 'o fai ke tokoni ai?” Ko e fehu'i ange ia 'a Mamí.

Na'e vilohi 'e Sēleti 'a e fo'i pulú 'i hono nimá. “E lava nai ke tau lotu fakataha?”

Na'á ne tuku 'ene fo'i pulu pasiketipoló ki he tafa'akí pea ne tū'ulutui hifo mo Mami mo Teti. Na'á ne pehē, “E Tamai Hēvani, 'oku ou fu'u faka'amu ke 'ahi'ahi ki he timi pasiketipolo ko 'eni. Ka 'oku fai 'a e va'inga filifilí ia he 'aho Sāpate! 'Oku ou 'ilo ko e Sāpaté ko e 'aho ia 'oku ou foaki ki he 'Afioná. Ko e hā e me'a te u fai?”

Hili 'a e lotú, na'e ma'u 'e Sēleti ha ongo fakafiemālie.

“Okú ke ongo'i fēfē?” Ko e fehu'i ange ia 'a Mamí.

Na'á ne pehē ange, “He 'ikai ke u 'alu 'o kapau 'oku fai 'a e va'inga ke filifilí 'i ha 'aho Sāpate. Ka 'oku ou ongo'i 'e sai pē 'a e me'a hono kotoa.”

Hili ha 'aho 'e ua mei ai, na'e ma'u 'e he fa'ē 'a Sēletí ha 'imeili. Na'e pehē ai 'e fakahoko 'a e va'inga ke filifilí 'i he Tokonakí!

'E lava ke kau 'a Sēleti 'i he va'inga 'ahi'ahi pea mo tauhi 'a e 'aho Sāpaté ke mā'oni'oni! Na'á ne 'ilo kuo ongona 'e he Tamai Hēvani 'ene lotú.

'I he uike 'e ua hono hokó, na'e ako va'inga pasiketipolo 'a Sēleti 'i he lahi taha na'á ne lavá. 'I he hokosia 'a e 'aho lahi, na'e fakahoko 'e Sēleti hono lelei tahá. Na'á ne lele vave 'i he ngaahi va'ingá, na'e hū 'a e konga lahi taha 'o 'ene ngaahi fakahuú, pea fakakaekae ma'a hono ngaahi kaungāva'ingá.

Na'e pehē ange 'e he faiakó 'i he 'osi 'a e 'uluaki takaí, “Ko e kau va'inga 'eni te nau hoko atu 'i he va'inga ke filifili ma'a e timí. Kātaki 'o fakafanongo ki ho hingoá.”

Na'e tā vave 'a e mafu 'o Sēletí. Na'e ui 'e he faiakó ha hingoa 'e taha. Mo ha toe hingoa 'e taha. Pea mo ha toe hingoa 'e taha. Na'e ongo'i 'e Sēleti kuo mōlia atu 'ene 'amanaki ke kau 'i he timí.

Na'e 'ikai fuoloa kuo faka'osi 'e he faiakó 'a hono ui 'o e lisí. Kuo te'eki ke ne ui mai 'a e hingoa 'o Sēletí. He 'ikai ke toe hoko atu 'a Sēleti ia ki he takai hoko 'o e va'inga ke filifilí.

Na'e tangutu 'a Sēleti 'i he sea 'i tu'a 'i he fale fakamālohisinó 'o sio fakamama'u ki hono suú. Kuó ne ngāue mālohi fau. Ka na'á ne ongo'i hangē 'oku iku noa pē 'ene ngāué kotoa.

'I he ha'u 'ene Mamí ke 'ave iá, na'e kalokalo 'a Sēleti. “Na'e 'ikai ke u kau 'i he timí.”

Na'e kuku ia he'ene Mamí 'o fā'ofua kiate ia. Na'á ne pehē ange, “Oku ou kole fakamolemole atu 'i he 'ikai ke hoko 'a e me'a na'á ta fiema'ú.”

Na'e mānava lōloa 'a Sēleti. Na'á ne ma'u leva ha fakakaukau fakafiemālie.

Na'á ne pehē, “He 'ikai hoko ma'u pē 'a e ngaahi me'a 'o fakatatau mo 'eku fiema'ú. Ka 'oku 'afio'i mo'oni 'e Sīsū Kalaisi 'a e ongo 'oku ou ma'ú. 'Okú Ne poupuu mai kiate au.”

Na'e malimali 'ene fa'eé. “Okú ke mo'oni! 'Okú Ne 'afio'i mo'oni 'a e ongo 'okú ke ma'ú.”

Na'e malimali ange 'a Sēleti. Na'á ne kei loto-mamahi pē, ka na'á ne ongo'i lelei ange 'i he'ene 'ilo'i na'e mahino ki he Fakamo'uí 'a e ongo na'á ne ma'ú. Na'e 'ilo'i 'e Sēleti 'e ofa mo poupuu'i ma'u pē ia 'e Sīsū. ●

